

## अमेरिकी गैरआवासीय भिसा आवेदन प्रक्रियामा परिवर्तन

अप्रिल १, २००७ (तदनुसार २०६३ चैत १८) देखि लागु हुने गरेर अमेरिकी दूतावासले गैरआवासीय भिसा आवेदन प्रक्रियामा परिवर्तन गर्न लागेको छ। यस परिवर्तनपश्चात् काठमाडौं बाहिरका आवेदकहरूले पनि नबिल बैंकका नेपालभरका पाँचवटा शाखाहरूमार्फत आवेदन बुझाउन सक्नुहुनेछ र यसबाट आवेदनका लागि राजधानी नै धाउनुपर्ने बाध्यता रहनेछैन। काठमाडौंका आवेदकहरूले पनि नयाँ पद्धतिअनुसार नै महाराजगञ्जको नबिल बैंक शाखामार्फत आवेदन बुझाउन सक्नुहुनेछ।

चैत १८ गतेदेखि सबै गैरआवासीय भिसा (पर्यटक, विद्यार्थी आदि) का आवेदकहरूले नबिल बैंक मार्फत इलेक्ट्रोनिक भिसा आवेदन फारम (Electronic Visa Application Forms, EVAF) भरेर अन्तर्वार्ताका लागि अनुरोध गर्नुपर्नेछ। टाइप गरिएको वा हातले लेखिएको आवेदनलाई मान्यता दिइनेछैन।

EVAF का फारमहरु <http://evisaforms.state.gov> मा राखिएको छ। ती फारमहरु कम्प्युटरमा भरेर लेजर प्रिन्टर वा उच्च गुणस्तरको इन्कजेट प्रिन्टरबाट छापेर आवेदनसाथ संलग्न गर्नुपर्नेछ। यदि तपाईंले बुझाएको आवेदन फारमको पहिलो र तेसो पेजमा रहेका बारकोड पढ्न नसकिने भयो भने तपाईंको आवेदन स्वीकार गरिनेछैन।

इलेक्ट्रोनिक भिसा आवेदन प्रक्रियाबाट आवेदकहरूका लागि अभ सुविधा हुनेछ। अहिले काठमाडौंबाहिरका आवेदकहरूलाई भिसा अन्तर्वार्ताको आवेदन बुझाउन काठमाडौं नै धाउनुपर्ने अवस्था छ तर अब यो नयाँ प्रक्रियाबाट वहाँहरूले विराटनगर, वीरगञ्ज, बुटवल, पोखरा र नेपालगञ्जका नबिल बैंकका शाखाहरूमार्फत आवेदन बुझाउन सक्नुहुनेछ। यससम्बन्धमा थप जानकारीका लागि नबिल बैंकको महाराजगञ्जस्थित शाखामा सम्पर्क राख्न सकिनेछ।

**भिसाका लागि चाँडै आवेदन गर्नुहोला :** EVAF को शुरुवात भएको जानकारीका अतिरिक्त दूतावास विद्यार्थीबाहेक सबै गैरआवासीय भिसा आवेदकहरूलाई आफ्नो निर्धारित भ्रमणभन्दा कम्तीमा ३० देखि ६० दिनअगाडिनै आवेदन दिनुहुन आग्रह गर्दछ।

विगत केही वर्षयता विद्यार्थी भिसाका आवेदनको संख्यामा भएको बृद्धिलाई दृष्टिगत गर्दा २००७ को गर्मीयाममा पनि आवेदकहरूको संख्यामा उल्लेख्य बृद्धि हुने अनुमान दूतावासको रहेको छ। भिसा आवेदकहरूले धेरै समय कुर्नुपर्ने हुनसक्छ। विद्यार्थीहरूले जतिसक्दो चाँडो भिसाको लागि आवेदन गर्नुहोला – भरसक I-20 मा उल्लिखित उपस्थितिको मितिभन्दा १२० दिन अगाडिनै। भिसा आवेदनका लागि विद्यार्थीहरूसँग असली I-20 हुनुपर्नेछ, फ्र्याक्स वा स्क्यान गरिएको कपीलाई मान्यता दिइनेछैन।

काठमाडौंको याक एण्ड यति होटलको परिसर (पश्चिमी भाग) मा रहेको कन्सुलर शाखाले अत्यन्तै जरुरी नभइकन आपतकालीन अन्तर्वार्ताका लागि समय दिईदैन। सम्मेलन, दीक्षान्त, व्यापारिक प्रदर्शन, अन्तिम समयमा आवेदन दिने विद्यार्थी जस्ता गैरआपतकालीन अवस्थाका लागि दूतावासले अन्तर्वार्ताको अग्रिम समय मिलाउन सक्दैन।

आवेदकहरूले पर्याप्त समय होस् भन्नाका लागि जतिसक्दो चाँडो भिसाको आवेदन दिनुहोला।